

(ബി) സംസ്ഥാനത്തെ ഗ്രാമപഞ്ചായത്തുകളിലെ കാർഷിക പ്രവർത്തനങ്ങൾ ബ്ലോക്കതലത്തിൽ ഏകോപിപ്പിക്കുക, കർഷകർക്ക് ഗുണമേന്മയുള്ള വിത്ത്, വളം, കീടനാശിനി എന്നിവ ലഭ്യമാക്കുക, കർഷകർക്ക് ആവശ്യമായ ആധുനിക കാർഷികോപകരണങ്ങളുടെ സാന്നിദ്ധ്യം ലഭ്യമാക്കുക, ആധുനിക ശാസ്ത്രീയ കൃഷി രീതികളിൽ കർഷകർക്ക് പരിശീലനം നൽകുക, ആയതിനായി യുവജനക്ഷേമ വകുപ്പുമായി ചേർന്ന് പരിശീലന പരിപാടികൾ സംഘടിപ്പിക്കുക, കാർഷിക വിളകളുടെ ഉൽപ്പാദന സംഭരണ വിതരണ പ്രവർത്തനങ്ങൾക്ക് മികച്ച സംവിധാനങ്ങൾ ഏർപ്പെടുത്തുക, നബാർഡ്, എൻ.സി.ഡി.സി, സംസ്ഥാന ഹോർട്ടികൾച്ചർ മിഷൻ എന്നീ സ്ഥാപനങ്ങളുമായി യോജിച്ച് കർഷകർക്ക് ധനസഹായം ലഭ്യമാക്കുക എന്നിവയാണ് പ്രധാന ലക്ഷ്യങ്ങൾ. ഓരോ പഞ്ചായത്തിലും സാങ്കേതിക പരിജ്ഞാനം ലഭിച്ച യുവാക്കൾ, വിദ്യാർത്ഥികൾ, സ്ത്രീകൾ, കാർഷിക ബിരുദ/ഡിപ്ലോമ യോഗ്യതയുള്ളവർ, കൃഷി വകുപ്പിലെ വിരമിച്ച ഉദ്യോഗസ്ഥർ തുടങ്ങി കാർഷിക പരിജ്ഞാനമുള്ളവരുടെ ഒരു കൂട്ടായ്മ രൂപീകരിക്കുക, കാർഷിക സർവ്വകലാശാല, കാർഷിക ഉപകരണ നിർമ്മാണ കമ്പനികൾ തുടങ്ങിയവയുടെ നേതൃത്വത്തിൽ പരിശീലനം നൽകുക, ഓരോ സെന്ററിലും സാങ്കേതിക വൈദഗ്ദ്ധ്യം നേടിയ 5 പേർ ഉൾപ്പെടുന്ന 25 അംഗങ്ങളുള്ള തൊഴിൽ സേന രൂപീകരിക്കുക, കാർഷിക സർവ്വകലാശാല, റെയ്ഡ്കോ തുടങ്ങിയവയുടെ സഹായത്തോടെ പരിശീലന പരിപാടികൾ സംഘടിപ്പിക്കുക തുടങ്ങിയവയാണ് പ്രധാന പ്രവർത്തനങ്ങൾ.

(സി) 2016-17 വർഷം അഞ്ചു കോടി രൂപ ചെലവിടാനാണ് ഉദ്ദേശിക്കുന്നത്. ആധുനിക കാർഷിക സാങ്കേതിക വിദ്യകളുപയോഗിച്ച് കാർഷികോൽപ്പാദനം വർദ്ധിപ്പിക്കുന്നതിനായി പദ്ധതിയടിസ്ഥാനത്തിൽ 380 ലക്ഷം രൂപയും മണ്ണു പരിശോധനാ ലാബുകൾ സ്ഥാപിക്കുന്നതിനായി 110 ലക്ഷം രൂപയും മികച്ച കർഷക സേവനകേന്ദ്രത്തിന് അവാർഡ് നൽകുന്നതിനായി 5 ലക്ഷം രൂപയും പദ്ധതി നടത്തിപ്പിന്റെ മേൽനോട്ടത്തിനായി സി.എം.ഡി.-ക്ക് 5 ലക്ഷം രൂപയും വകയിരുത്തിയിട്ടുണ്ട്.

അർഹതയർക്ക് അംഗത്വം നിഷേധിക്കൽ

127 (5588) ശ്രീ. മോൻസ് ജോസഫ് : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ

(എ) സഹകരണ ബാങ്കുകൾ അർഹരായ ആളുകൾക്ക് അംഗത്വം നിഷേധിക്കുന്ന കാര്യം ശ്രദ്ധയിൽപ്പെട്ടിട്ടുണ്ടോ; ഇതുസംബന്ധിച്ച് ഈ വർഷം എത്ര പരാതികൾ ലഭിച്ചിട്ടുണ്ട് എന്നറിയിക്കുമോ;

(ബി) അർഹതയുള്ള ഒരാൾക്ക് സഹകരണ ബാങ്കിൽ അംഗത്വമെടുക്കാനുള്ള മാനദണ്ഡം വ്യക്തമാക്കാമോ; അംഗത്വം നിഷേധിച്ചാൽ സ്വീകരിക്കേണ്ട തുടർ നടപടി വ്യക്തമാക്കാമോ;

(സി) പ്രാഥമിക സഹകരണ സംഘങ്ങളിൽ ഇടപാടുകൾ നടത്തുന്ന എല്ലാ ആളുകൾക്കും അംഗത്വം നൽകത്തക്ക രീതിയിൽ നിലവിലെ നിയമത്തിൽ മാറ്റം വരുത്തുവാൻ നടപടി സ്വീകരിക്കുമോ?

ഉത്തരം

(എ) ഉണ്ട്. ഇതുസംബന്ധിച്ച് ഈ വർഷം 12 പരാതികളാണ് ലഭിച്ചിട്ടുള്ളത്.

(ബി) സഹകരണ ബാങ്കിൽ ഒരാൾക്ക് അംഗത്വമെടുക്കുന്നതിനുള്ള മാനദണ്ഡങ്ങൾ ചുവടെ ചേർക്കുന്നു:

(1) വ്യക്തിക്ക് 18 വയസ്സ് തികഞ്ഞിരിക്കണം.

(2) സ്വസ്ഥ ബുദ്ധി ഉണ്ടായിരിക്കണം.

(3) സഹകരണ സംഘത്തിന്റെ പ്രവർത്തന പരിധിയിൽ താമസക്കാരനോ അല്ലെങ്കിൽ സ്വന്തമായി സ്ഥലമുള്ള ആളോ ആയിരിക്കണം. ഒരു സഹകരണ സംഘം ഒരാൾക്ക് അംഗത്വം നിഷേധിക്കുകയാണെങ്കിൽ കേരള സഹകരണ സംഘം നിയമത്തിലെ വകുപ്പ് 83 ഉപവകുപ്പ് 1 (സി) പ്രകാരം (b) ദിവസത്തിനകം സഹകരണ സംഘം രജിസ്ട്രാർ മുന്പാകെ അപ്പീൽ സമർപ്പിക്കാവുന്നതാണ്.

(സി) സഹകരണ നിയമത്തിലും ചട്ടത്തിലും വരുത്തേണ്ട ഭേദഗതികൾ സംബന്ധിച്ച് സർക്കാർ ആലോചിച്ചുവരുന്നു.

മരണപ്പെട്ടുപോയവരുടെ വായ്പാ കടിശ്ശിക

128 (5589) ശ്രീ. ഡി. കെ. മുരളി : താഴെ കാണുന്ന ചോദ്യങ്ങൾക്ക് സഹകരണവും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ

(എ) സഹകരണ സ്ഥാപനങ്ങളിൽ നിന്നും വായ്പ എടുത്തശേഷം മരണപ്പെട്ടു പോയവരുടെ വായ്പാ കടിശ്ശിക എഴുതിത്തള്ളാനോ ഇളവുകൾ നൽകാനോ എന്തെങ്കിലും പദ്ധതി നിലവിലുണ്ടോയെന്ന് വ്യക്തമാക്കാമോ

(ബി) അത്തരമൊരു പദ്ധതി ഇല്ലെങ്കിൽ നടപ്പിലാക്കുന്നതിനുള്ള നടപടി സ്വീകരിക്കുമോ ?